

# ንእትሰብኮ መጀመርያ ንሰኻ ግበሮ።

## ይሰብኮ ግን ንርእሶም አይገብርዎን

ንባብ: ኢሳ 1:10-20፥ መዝ. 50:8-23፥ ማቴ 23: 1-12።

አብ ባህሪ ደቂ ሰብ ክንርኢ ከሎና ንኻልኣት ዝበልናዮም ክገብሩ ንደሊ ንርእስና አይንገብሮን። አብ ስብከት ካህናት ንህዝቢ ኸንገብርዎ ዝግብእም ንነግር ግን ነቲ እንነግሮ ዳርጋ አይንገብሮን በዚ ኸአ ንስብከትና ዝሰምዑ ውሑዳት እዮም ዳርጋ ንርእሶም ዘይገብርዎ ስለምንታይ ንኣና ግበሮም ይብሉና እናበሉ ብዛዕባና ይዛረቡ። እዚ አብ ዓለም አብዚ እዋን ወሲባዊ ዓመጽ ዝኸፍኦ ውድቀት አብ ታሪኽ ቤተ ክርስትያን እዩ። በዚ ኸአ ብዙሓት ተዓንቂፎም እምነቶም ዘጥፍኡ አለዉ እዚ መርሒነት ቤተ ክርስትያን ዝውቀሱሉ አብ ንስሓ ክንኣትወሉ ዘሎና እዩ። አብ ርክብ ስድራ እንተ ረኣና ወለዲ ደቆም ክገብርዎ ዘለዎም ይነግሩ ግን ንርእሶም አይገብርዎን። ንኣብነት ቤተ ክርስትያን ኪዱ፥ ተናዘዙ፥ምሓሩ፥ተዓረቑ... ይብልዎም አብ ግብሪ ግን ብዙሓት አየውደዎን እዚ እዩ ንሕብረተሰብ ጸገም ከይንዎ ዘሎ። አብ ናይ መንግስቲ ነገር እውን ዝገደደ እዩ። ዝብሃልን ዝግበርን ብዙሕ ጊዜ አይሳነን። ዘሎናዮ እዋን ጸምን ንባባትናን ነዚ ክነስተንትን ይሕግዙና።

ዘሎናዮ ዘመን ዘረባ ዝበዝሖ ንኻልኣት ክትሰብኽ ምውዓል ዝርአየሉ ዘመን ኢና ዘሎና። ኩሉ መራኸቢ ብዙሓን ክሰብኽ ክነግር ይውዕል ነቲ ዝብልዎ ዝገብሩ ግን ብኣጸብዕ ይቐጽጹ። ንኣብነት ሰላም ፍቕሪ ክግበር ይንገር አብ ግብሪ ግን ዝገብር ስለ ዝተሳእነ አብ ዕግርግርን ጸበባን ንነብር አሎና። ኢስያስ ነብይ ነዚ ከመልክት ኢሉ “እዚ ህዝቢ እዚ ብኣፉ የምልኽኒ ብኸናፍሩ የኸብረኒ ልቡ ግና ኻባይ ርሑቕ እዩ። ንኣይ ከአ በቲ ዝተማህርዎ ባህሊ ሰብ ገሮም እዮም ዜኸብሩኒ” (ኢሳ 29:13። ማቴ 15:8) ይብል። ግብሪ ዘይተሓወሶ ኩሉ ናይ ኮንቱ ኮንቱ እዩ።

ማቴዎስ ወንጌላዊ ከም ኢየሱስ ነቶም ብግዚኡ ንዝነበሩ መራሕቲ ሃይማኖት ፈሪሳውያንን ጸሓፍትን ከም ዘጥቅዕ ገሩ የቕርበልና። እንተ ኾነ ነቶም አባላት ቤተ ክርስትያን ብፍላይ ንመራሕቲ እውን የስምዕ እዩ። አንጻር እቶም ፈሪሳውያን ክልተ ወቐሳ እዩ ዘቕርብ።

- ነቲ ዝሰብክዎ ንባዕላቶም አብ ግብሪ አየውዕልዎን እዮም።
- ኩሉ ግብሮም ሰብ ምእንቲ ኺርእዮም ይገብሩ።

ፈሪሳውያን ንፋዓት መማህራን እዮም ነሮም ግን ሕማቓት መስከርቲ እውን እዮም። በዚ እዩ ጎይታ ነርድእቱ “ንሳቶም ዚብሉኹምን ኩሉ ግበሩን ሓልዉን ግናኸ ይብሉ ደአምበር አይገብሩን እዮም እዎ ዝገብርዎ አይትግበሩ ዝበሎም” (ማቴ 23:3)።

እዚ ነቲ ሓደ ዲቁና ዝቕበል አብ መ ድቁንኡ ብኣቡን ዝብሃሎ የዘኻኸር “አበሳሪኡ ንዝኾንካ መጽሓፍ ወንጌል ተቐበል። ነቲ እተንብዕ እመን፥ ነቲ እትአምኖ ስበኽ፥ ነቲ እትምህሮ ባዕልኻ አተግብሮ” እናበሉ ወንጌል ይህብዎ። እዚ ንካህናት ንኣቡናት ንኹሎም ሰብ ውፉይ ሕይወት ዝብሃል እዩ። ግዳማዊ ልብስን መልክዕን ነቲ ውሽጣዊ ሓሳብናን ግብርናን ንበይኑ ክምስክር አይክእልን እዩ። ብርግጽ ነቲ እትሰብኮ ክትነብሮ ክተተግብሮ ቀሊል አይኮነን ግን ንኢየሱስ ሒዝካ ዘይክእል የለን። አምላኽ እንኸእሎ እምበር ካብ ዓቕምና ንላዕሊ ክንገብር አይጽበየናን እዩ። አብ ወንጌል ማቴ 25:14-30 ዘሎ ብዛዕባ እቲ ንመገሻ

ዝነቕለ ሃብታም ሰብአይ ነቶም ሰረሐተኛታቱ ዝግቕሞም ክነግዱ ከከም ግቕሞም ምእክልት ዝሃበ እዩ። ንሓደ 10 ንሓደ ሓሚሽተ ንሓደ ሽከ ሓንቲ ሂብዎም ዝኸደ እሞ ከከም ግቕሞም ከፍርዩ ዝተጸበዮም እዩ። ንነፍሲ ወከፎም ዝክአሎም ከፍርዩ እምበር ንብዓል 5 ከምቲ ብዓል ዓሰርተ ወይ እውን ንብዓል ሓደ ከምቲ ብዓል ሓምሽተ አይተጸበዮምን። ልክዕ ከምኡ እዩ ንአና እውን ነቲ ዝሃበና ግቕምን ህያባትን ብግቕምና ክነፍሪ ከምኡ ነቲ እንገብሮ ከምቲ ክንገብሮ እንኽእል ክንገብሮ እዩ ዝደልየና። ነታ ዝሃበና ከምቲ ንሱ ዝደልዮ ገርና አብ ግብሪ ክነፍሪ ክንምስክር ይደልየና።

እግዚአብሔር ንልኡሻቱ ካህናት ወይ ሰበኽቲ ናይ ቃል ሰበኽቲ ጥራሕ ክኾኑ አይደልዮምን እዩ። ተግባርቲ ቃላት ክኾኑ ይግባእ ከምቲ ቅዱስ ያዕቆብ ዝብሎ እዩ። መልእኽቲ ያዕቆብ ናብ ኩሎም ክርስትያን ዝተጻሕፈት እያ ስለዚ ከምዚ ይብል “ደቀይ ሰማዕቲ ጥራሕ አይትኹኑ ተግባርቲ ቃላት እውን ኩኑ” ይብለና። ቅ. ጳውሎስ ፪ይ አብ Evangelii Nuntiandi እትብሃል ዓዋዲት መልእኽቶም “መግህራን ጥራሕ አይትኹኑ መስከርቲ ኩኑ” ይብሉ። ቅ. ፍራንቸስቲስ ኩሉ ጊዜ ሰበኽ ገለ እዋን ቃላት ሓውስ ይብል።

እዚ ትምህርቲ ብዙሕ ጊዜ አብቲ ኢየሱስ ዝገብሮ ዝነበረ ተራእዩ። ክርስቶስ ብዛዕባ ናይ ገዛእ ርእሱ መስዋዕታዊ ፍቕሪ ጥራሕ አይ ኮነን ሰቢኹ። ንመስዋዕታዊ ፍቕሪ አብ ገዛእ ርእሱ ወሲዱ ክዝረብ ብዘይክአል ስቓይ አብ ሕግግቱን ሞቱ ምእንቲ ድሕነትና ገሊጹ። ነቲ ዝሰበኹ ንጸላእትኹም አፍቅሩ ዝበሎ አብ ግብሪ አርእይዎ። አብ መስቀል ክመውት እንከሎ ቅድሚ ሞቱ ነቶም ዝሰቐልዎ ሞቱ ክርእዩ አብኡ ደው ኢሎም ንዝነበሩ ዓው ኢሉ ምሕረት ከም ዝለመነሎምን ዝምሓሮምን አብ ግብሪ አርእዩ። እንሰብኮ አብ ሕይወትና ሰባት ክርእይዎ እንተ ሽከሉ ብሓቂ ንምስክር አሎና ማለት እዩ። እሞ አነ ሰባኽይን መስካራይንድዮ ኢልና አብዚ ቅዱስ ጾም ንርእስና ንሕተት።

ጉዕዞ ጾም ፵ ጉዕዞ ንእምነት አብ ግብሪ ክተውዕሎ ኢልካ ብግብሪ እትጽዕረሉ ፍሉይ እዋን እዩ። ምእምናኽ ምሉእ ሓድነት ክህልወና ሕይወትና ብምልኡ ናቱ ክንከውን ሓሳብና ግብርና አካይዳና ብምልኡ መንፈስ እምናኽ ዝግዘዞ ክኸውን ይግባእ። ጾም ተግባራዊ ክኸውን እንከሎ ሰላም ፍቕሪ ምህረት እዩ ዝወርድ ስለዚ ሎሚ ሕይወትናን ዓለምናን ክቕየር ንእምነትና ንንበሮ። ቀለዓለም ዝበዝሖ ክርስትና ንዓለም ይቕትላ አሎ።

ጾም ብርግጽ ዓቢ ዕድል ንቤተ ክርስትያን ኩኖ ከንፈራዊ አገልግሎት ክንከይድ እዩ። ቅ. ዮሐንስ መጥምቕ ንስሓኹም አርእዩ ንሕድገት ኃጢአት ዝበቅዕ ሕይወት ይሃልኹም ይብል። ንስሓና ብአፍ ብኸናፍርና ጥራሕ ክንገልጸ ዮብልናን። ብቃላት ቃላት ቃላት ጥራሕ ዘይኮነ ጭቡጥ ብዝኾነ አካላዊ ዝርአ ናይ ንስሓ ስራሕ፣ ጸሎት፣ ጾም፣ ምጽዋት፣ ናይ ፍቕሪ ስራሕ ገርና ክንገልጸ አሎና።

ቃላትን ትምህርትን አድለይቲ እዮም። ቃላትናን ትምህርትናን ምስቶም ናይ ክርስቶስን ምስ ናይ ሓዋርያዊ እምነት ኩሉ ብቐጻሊ ዝኸዱ ክኾኑ ይግባእ። ቅ. ጳውሎስ ፪ይ ሓሳብም ከጠቓልሉ ከለዉ “ቤተ ክርስትያን ንዓለም እትሰብኮ በቲ እተርእዮ መሪሕነት አብ ውሽጣ ብዝርአ አካይዳን እዩ። እዚ ሽከ በቲ ሕያው ምስክርነትት እምነት አብ ኢየሱስ ዘለዋ፣ ናይ ድኻነት ምስክርነትን ካብ ሃብቲ ዓለም ብምርሓቅን፣ ካብ ናይ እዚ ዓለም ሓይልታት ነጻ ምጃንን ብሓጺሩ ናይ ቅድስና ምስክርነት ገራ እያ” ይብሉ።

አብ ዝተነበ ወንጌል ማቴዎስ ብሓቂ ክንርእዮ ከሎና ኢየሱስ ዝሃበ መጠንቀቕታ ንኹሎም መራሕትን ንነፍሲ ወከፍናን እዩ። ብፍሉይ ግን ነቶም ፈሪስወያን እዩ ዘጥቅዕ ነሩ እንተ ኾነ ቃላቱ ንኹሎም አብ ሕብረተሰብ ብሓላፍነት ንዝሰርሑ ከመልክት ይክአል። ብፍሉይ አካላቲ ስራሕ፣ ሓካይም፣ ጠበቓታት፣

አቡናት፣ ካህናት፣ ሲቪላውያን አገልገልቲ፣ ወለዲ አብዚ ክጠቓለሉ ይክአል። ብላገናነት ካብ ዝንኣሰ ክሳብ ዝዓበየ ብላገናነት ዝሰርሑ ንላገናነቶም ዘይመልክዑ ከየልብስዎ ምጥንቃቕ የድልዮም።

ኩሎም አብ ላገናነት ዝርከቡ ሓቀኛ ላገናነት ክሳብ ዘለዎም ክስምዑ ክንእዘዞም ይግባእ። ሓካይም ንሕክምና ብዝርከኑ፣ ጠበቓታት ንሕጋዊ ነገራት ብዝርከኑ፣ ካህናት ንመንፈሳውነት ብዝርከኑ ወለዲ ንስድራቤ ብዝርከኑ ክስምዑ ይግባእ። ግን ንላገናነቶም ሓዲጎም አብ ምልክን ርእሰ ክብርን ከተኩሩ ከለዉ ብልሽፕና ስልጣንን ላገናነትን ስለ ዘዘውትሩ ክምለሱ ክቕይሩ ይግብኡም። ነዚ እዩ ኢየሱስ ዝነግር።

ፈሪሳውያን አብ ቅድሚ ሰባት ክርአዩ ነውሕ ቀሚሽ ዘንጸባርቕ ካባ ነውሕ እጅገ ዘለዎ ይገብሩ ነሮም። እዚ ኹሉ ንሶም መን ምጅናም ክፍለጡ ንማለት እዩ። አብ ቀምሾም ጥቕስታት ሕጊ ሙሴ ይጠልፉ እዚ ኸአ ሰባት ንትእዛዛት ከኸብሩ ከዘኸኸሩ ምእንቲ እዩ። እዚ ኹሉ ንሶም ዝልዓለ ላገናነት ከምዘለዎም ንምምልካት እዩ። አብ ዘመና እውን እዚ አብ ብዙሕ ክንርእዮ ንኸእል ኢና። ንዘለካ ስልጣንን ላገናነትን ተጠቂምካ ንጥቕሚ ርእሰኻ ንክብሪን ዝናን ርእሰኻ ገርካ አብ ክንዲ እተገልግል አብ ዘገልግሉኻ ብምቕያር ንሰባት አብ ዘየቕስንን ዘየሕጉስን ሕይወት ከም ዝከብሩ አብ መንባር የብጽሑ።

ኢየሱስ ገሊጹ ከምዝብለና ዝብልዎ ግብሩ ዝገብርዎ ግን አይትግብሩ ይብል። አብ ምስላ ሃገርና እውን “ቀሺ ዝበሎ ግብር፣ ቀሺ ዝገብሮ ግን አይትግብር” ይብል። ከቢድ ዘረባ እዩ። ሓደ ካህን ኮይኑ ካብ ክህነታዊ ላገናነቱ ወጻኢ ኸገብር እንከሎ ካብኡ ዝኸፍእ የለን። ከም ሰባት መጠን ካህናት አብ ላገናነት ዘለዉ ብዙሕ ክጋዩ ይክአል እዩ እንተ ኮነ ንግግኡም ምግናን ከአ ካልእ ርእሱ ዝኸአለ ናይ ዘመና ሕማቕ ነገር እዩ። ብዙሓት አለዉ አንጻር ካህናት እንተ ዘይተዛረቡ ወይ እንተ ዘይሓመዩ ደስ ዘይብሎም። መብዝሕትኡ ብግላዊ ጽልኢ ወይ ካልእ ዓላማ ዘለዎ እዩ። ነዚ ፈሊጥና ካህናት አብ ዝተዋህቦም ተልእኮ ከድህቡን ክነብርዎን ምእመናን ከአ ብሓቕን ቅንዕናን ንቃል ወንጌል ክስምዑ ይግባእ። ዓስብና ካብ አምላኽ እምበር ካብ ሰብ ከምዘይኮነ አለሊና ንሰማያዊ አቦና ክንርኢ አሎና።

ማቴዎስ ቀፊሉ አብ ትምህርቲ ኢየሱስ ስልጣን እንታይ ከምዝኾነ ይገልጻልና። ስልጣን ወይ ላገናነት ንአገልግሎት እምበር ንሰባት ክትመልኽ ወይ ንክብሪ አይ ኮነን ዝውሃብ። ሓቀኛ ስልጣን ናይ አገልግሎት ቅርጺ እዩ። ክንቆጻጸር ወይ ክንመልኽ ወይውን ፍሉይ ግኑዖት ክትረክብ ዝውሃብ አይ ኮነን። ኢየሱስ ነቶም ብዘለዎም ናይ ስልጣን መጻውዒ አይግደስን እዩ። እዚ ቅ. ማቴዎስ ዝነግረና ዘሎ ወቕሳ ንመራሕቲ ቤተ ክርስቲያን ቦቲ ግዚኡ ንዝነበሩ እውን የመልክት እዩ።

ከምቲ ኢየሱስ ዝብሎ ኩልና አሕዋት ኢና። ከምቲ አብ ካልእ ክፍሊ ወንጌል ዝብሎ እቲ ዝዓበየ ኻባኹም እቲ ነቶም አብ ከባቢኡ ዘለዉ ጽጉማት ዘገልግል እምበር ብኻልኦት ቆላሕታ ምእንቲ ክረክብ ኢሉ ዝገብር አይኮነን። ይብለና።

እቲ ርእሱ ዜልዕል ኪሓስር እዩ፣ ርእሱ ዘትሕት ከአ ልዕል ክብል እዩ፣ እሞ እቲ ካባኹም ዝዓበየ አገልጋሊኹም ይኹን። ናይ እዚ እቲ ዝበለጸ አብነት ኢየሱስ ባዕሉ እዩ። ቅ. ጳውሎስ አብ ፊልጵ 2:7-9 “እንተኾነ ሰብ ብምጃን መልክዕ ባርያ ብምውሳድ ብገዛእ ፍቓዱ ንርእሱ ድኻ ገበረ፣ ንርእሱ ትሕት ብምባል ክሳብ ሞት አረ እኳ ደአ ክሳብ አብ መስቀል ሙማት ተአዘዘ ስለዚ እውን አምላኽ ልዕሊ ኹሉ ልዕል አበሎ ልዕሊ ኹሉ ስም ዝኾነ ከአ ሃሞ” እናበለ ናይ ኢየሱስ ተአዘዞን ትሕትናን ክብርን ይነግር።

ልዕልና ርእሱ ዘይደሊ ሰብ አብ አገልግሎት ክወፍር አየጸግሞን እዩ፣ ሰብ ዝጽገም ንርእሱ ልእሊ ካልኦት አልዒሉ ክርኢ እንከሎን ክግልገል እምበር ከገልግል አይደልን ነዚ አብ ግብሪ ከውዕል አብ ዘይተደለ

ዓመጽ ይክቱ። አብ ጊዜ ጾም ኣነ ንዝብል ስምዒትን ድለትን ክነጥፍእዩ እዩ ድላይ ኣምላኽ። ትሕትና መለለይና ገርና ነቶም ክነገልግሎም ዝተዋህብቡና ከምቲ ኣምላኽ ዝደልዮ ገርና ኸነገልግል።

አብዚ ቅዱስ ዘመነ ጾም ፵ እምብእር መጀመርያ ንትምህርተ ወንጌል ንገዛእ ርእሰና ክንሰብኮ እቲ እንደብኮ ኸአ አብ ግብሪ ክንገብሮ ክንጽዕር ኣሎና። መገዲ ቅድስና ክንለብስ ትሕትና ገርና ነቲ ተዋሂቡና ዘሎ ኣላፍነትን ተልእኮን ከም ግቡእ ክንመርሕን ክንፍፍምን ኣግዘና ንበሎ።

ኣምላኽ ካብ ግብዝና መንፈስ ኣውጺኡ ኣቀኛ እምነት እንለብስ ይግበረና።

አባ ንጉሠ ፍሥሓ